

## GABRIEL FARRUGIA

## IFFISSAT FL-ARMAR TAL-KNEJJES U DEJEM JIPPROVA JAGĦMEL DAK LI JARAW GĦAJNEJH


Kitba ta' RAMONA PORTELLI

Hafna drabi, il-bniedem ift-tex li jesplora aktar f'hajtu u jimmira li jirnexxilu aktar. Dan l-aħħar sirt naf b'zaghžugh li *l-arti taffaxxinah immens, u dejjem jipprova jagħmel dak li jaraw għajnejh*. Jaffaxxinah hafna wkoll l-armor tal-knejjes u jemmen li l-artist veru huwa dak li johloq hu u mhux li jimmita. Qed nirreferi għall-artist Gabriel Farrugia.

Għandu 20 sena, minn Hal Tarxien u hu zaghžugh b'interess kbir fl-arti. Huwa student bħal hafna oħrajn li jsegwi l-kors tas-Socjologija għewwa l-Università ta' Malta. Hafna zghazagh tamperu jkollhom xi xogħol part-time, iżda huwa jgħid li l-arti bħala x-xogħol full-time tiegħu għaliex minn xhin jiftaħ għajnejh sa ma jorqod hsiabu jkun hafna mid-drabi fuq xi biċċa xogħol li jkun qed jahdem jew fuq biċċiet tal-arti futuri li jkun ikkummissjonat biex jahdem. Bħal zghazagh oħra, jinteressa ruhu f'dak kollu li jgħid madwaru. Jista' jgħid li għandu hbieb minn kull qasam tal-hajja, kemm dawk artisti bħalu, kif ukoll oħrajn li għalkemm l-arti li jagħmel ma jifhmux fiha jew anke ma tantx tinteressahom, japprezzaw dak li jagħmel. Illum ftit għadek is-sib zghazagh li tinteressahom l-arti u l-manifattura tagħha speċjalment dik tal-festi u knejjes, għalkemm wiehed ma jridx jinsa l-ammont kbir ta' zghazagh li jipparteċipaw u jarmaw l-armor tal-festi, ftit huma z-zghazagh li huma artisti. Gabriel huwa wiehed minnhom li rnexxielu johloq niċċa t'arti differenti u unika fl-età zghira tiegħu.

L-imhabba tiegħu għall-arti dejjem baqgħet tikber miegħu sal-punt li llum il-gurnata fl-età ta' 20 sena rnexxielu jistabbilixxi ruhu bħala artist. Għalkemm huwa student tas-Socjologija fl-Università ta' Malta, jemmen li fil-hajja mhux l-iskola biss tghodd, iżda affarijiet u interessi oħra jagħmlu l-bniedem komplut.

L-imhabba lejn il-kult u l-arti sagra minn dejjem iħoss li kienet fih għaliex ta' età zghira kien involut sew fl-armor u f'dak kollu li għandu x'jaqsam fil-Knisja Parrokkjali ta' Hal Tarxien. "Hawn ngħid grazzi lill-ġenituri u lill-familjari tiegħi li dejjem heġġewni u ressquni lejn dawn l-affarij-



et. Kbirt iktar u dan l-interess kompli jkber tant li t'età zghira kelli l-ewwel minjatura ta' knisja fejn fiha kont nipprova nahdem u nagħmel l-armor bħalma nara fil-knejjes ta' vera. Nista' ngħid li qatt ma tghallimt arti l-iskola, imma dejjem bqajt nipprova u nesperimenta waħdi. Nemmen li artist titwieled, mhux issir, iżda kull esperjenza ta' dak li tagħmel tghallmek għall-oġġett ta' warajha. Ta' 15-il sena, bdejt nibni l-mudell tal-knisja li għandi llum u dan heġġiġni biex nahdem l-armor għalih halli jkollu s-sodisfazzjon li mhux biss armajt, imma wkoll hdimt l-affarijiet jien. B'hekk hadt interess f'hafna mediums differenti tal-arti fosthom fit-tafal, disinn u fost l-iktar għal qalbi dawn l-aħħar snin il-metall," beda jgħidli Gabriel.

Ta' min jgħid li minn età zghira, Gabriel kien affaxxinat fl-arti u dejjem kien jipprova jagħmel dak li jaraw għajnejh. "Minn dejjem affaxxinani l-fatt kif ta' qabilna bil-ftit ghodod li kellihom u n-nuqqas ta' teknologija li għandna llum, rnexxielhom jibnu tempji maestużi għall-qima tat-twemmin tagħhom. L-arkitettura tal-knejjes, il-pittura, l-armor, il-mużika u tant affarijiet oħra dejjem issorprendewni. Meta kont iżgħar, tista' tghid meta kont tifel kont midhla sewwa tal-Knisja Par-

rokkjali ta' Hal Tarxien, il-knisja fejn tghammid u kont involut sewwa. Meta kbirt naqra oħra kont immur ngħin fl-armor ta' din l-istess knisja. Narma u mmiss dawn l-affarijiet artistici thajjart inkabbar l-interess lejn kif inhadmu dawn l-affarijiet, in-nies u l-imħuħ li kien hemm warajhom. Allura meta kont nirritorna lura d-dar kont nibqa' nahseb kif nista' nagħmel xi haġa simili," beda jspjegali Gabriel.

Kompla jgħidli li kellu l-ewwel minjatura ta' knisja artal sempliċi fejn fuqu kien jarma u jagħmel bħalma kienu jagħmlu fil-knisja. "Kont immur naqbad xi biċċa tafal jew iktar qabel plastisin ta' tifel zghir u nipprova nimmudella xi haġa jien jew xi disinn jew xi prospettiva bi ftit injam bl-għajnuna tal-ġenituri. Sa dak iż-żmien kien biss loġhob. Nistqarr li z-żmien li kont bdejt dan id-delizzju kien kwazi qed imut. Rari kont għadek issib armor f'minjatura għaliex qabel kien isir hafna xogħol taċ-ċomb bħal gandlieri u affarijiet oħra li dawn minhabba istruzzjonijiet Ewropej kontra l-użu u l-manifattura taċ-ċomb kellhom jinqatgħu. Dan l-interess iżda kompli jkber miegħi u mal-milja taż-żmien dejjem bqajt infittex u nitgħallew fuq artisti kbar bħal Abraham Gatt, Emanuele Buhagiar, Nikola Zammit u disinjaturi

Maltin oħrajn li sawru dawn l-affarijiet u paramenti artistici," spjegali b'tant interess fuqu.

## Jaffaxxinah hafna l-armor tal-knejjes

Bis-saħha tal-ġenituri tiegħu, kien ukoll involut fil-knejjes u l-armor tagħhom u eventwalment meta kiber kien imur jgħin fl-armor tal-knisja. Id-dettalji tant sbieħ tal-armor hajruħ irid ikun jaf kif jinhadmu. B'hekk nibet ċertu interess fih. Kien imur id-dar u jipprova johloq dak li jkun ra, imma fiċ-ċokon. Fil-fatt ta' 15-il sena beda jibni l-mudell tal-knisja li għandu llum. Fatt interessanti huwa li dejjem tghallem u prova waħdu mill-iżbalji tiegħu stess. "Kif għedt qabel ta' età zghira kont dejjem nipprova nimita dak li nara fil-knejjes ta' veru. Ta' 15-il sena bdejt nibni l-mudell tal-knisja li għandi llum. Meta nidhol go knisja jew ġieli anke waqt l-quddies, kont dejjem u għadni sal-lum noqgħod inħares lejn l-affarijiet, lejn l-armor u anke l-binja tal-knisja. Bdejt billi ppjanajt sewwa u pingejt disinn ta' kif ġeja l-pjanta. Imbagħad bdejt nibni bil-mod. Mastrudaxxa anzjan minn Hal Tarxien kien qatagħli l-injam il-kbir. Illum m'għadux magħna u minn hawn insellem il-memorja

tiegħu Pawlu Agius. Wara li lestejt il-binja kelli bżonn iktar armor u għalkemm kont nixtri xi ftit armor ukoll għax dan ma tistax tkun kapaċi tagħmel kolloxx inti, bdejt nipprova nahdem ftit jien ukoll. B'esperiment pruvajt naqbad biċċa metal u nagħfas fiha disinn. Ix-xogħol għoġobni u thajjart li nkompli nesperimenta. Dejjem qabel inhożz id-disinn li nkun ser nagħmel u nipprova nahdmu. Bla dubju x-xogħol tal-bidu m'għandux x'jaqsam ma' dak li qed nagħmel issa għaliex iż-żmien u l-esperjenza jgħallmuk u jmexxuk 'il quddiem. Int u taħdem ukoll tiżviluppa u tiskopri metodi oħra, kif tista' taħdem aħjar b'iktar faċilità u metodi oħra biex ix-xogħol johroġ aħjar. Għaliex kienet iktar diffiċli għaliex dak li nagħmel fil-metall f'minjatura m'hawn hadd li jahdmu u għalkemm qisni skoprejt u hloqt niċċa ġdida, magħha din gabet l-isfida li kelli nitgħallew u niskopri waħdi għaliex ma kelli lil hadd min jurini," spjegali tajjeb Gabriel.

Illum ta' 20 sena dahal l-iskola tal-arti - Malta School of Art, u zgur mhux forsi din l-iskola qed tghinu jizviluppa t-talenti tiegħu. "Tgħinni hafna għaliex kif jgħidu, dak li titgħallew qatt mhuwa telf. Nistqarr li l-iskola tal-arti laqqgħatni ma' nies godda u fi ftit żmien anke tghallimt modi godda ta' arti u stili godda wkoll. L-iskola tal-arti nitgħallew il-mudellatura u l-iskultura fit-tafal u mediums simili li qabel ġieli kont hdimt bihom, iżda titgħallew teknikalitajiet godda. Fl-iskola tal-arti wkoll ġejt espost għal stili differenti fosthom dak modern u kontemporanju. Sfortunatament fejn titħarreg fid-disinn m'hawnx, allura dak trid tikber fih waħdek, dejjem tosserva t-tajjeb li għamtu ta' qabilna u tispira ruhek minnhom biex tohloq l-arti tiegħek. Nistqarr li nħossni differenti peress li mdorri iktar fl-istil barokk u klassiku, iżda nemmen li meta l-arti tkun magħmula bis-sens, anke dik kontemporanja tkun sabiħa u biha tesprimi hafna ruhek," stqarr miegħi Gabriel.

Kompla jgħidli li nies kbar bħal Abraham Gatt, Emanuele Buhagiar, Nikola Zammit u disinjaturi oħrajn jaffaxxinawh u jispirawh fix-xogħol tiegħu. "Hafna mid-drabi peress li jien

nagħmel xogħol f'minjatura fejn jidhlu ventartali, karti Gloria, legġi, missalli, labtijiet, sopraporti girandole u affarjiet oħra li fil-knisja ta' veru jkunu maħdumin fil-fidda, jien inħares u nosserva sew biex inkun nista' naħdem bħalhom f'minjatura. Dan ma jfissirx iżda li nagħmel repliki tax-xogħol eżistenti li nsibu fil-knejjes. Għalkemm ġieli hdimt repliki, veru ftit huma l-każi fejn għamilt dan għaliex nemmen li hija iktar ta' preġju li min ordna l-artifatt ikollu xi haġa unika u originali li bħala la hawn u lanqas se jkun hawn fl-ebda knisja kemm dik reali u wisq inqas f'minjatura. Hafna mid-drabi x-xogħol li naħdem ikun ordnat u nista' ngħid li għall-grazzja t'Alla x-xogħol dejjem jizdied. Dan ukoll minħabba r-raġuni li dak li nagħmel huwa uniku u m'hawnx min jaħdmu. Tiehu gost tara nies delettanti tal-minjaturi tal-knejjes li jiġu għandi biex jorndawli x-xogħol għaliex dak ifisser li dak li nagħmel huwa ta' livell, apprezzat u mfittej. Ovvjament, ma jonqosx li naħdem xi xogħol għall-minjatura tiegħi li nistqarr ftit ikun iċ-ċans minħabba li nispiċċa naħdem affarjiet li jkunu ordnati għal haddiehor," komplja jizvela miegħi.

#### L-artist veru huwa li johloq hu u mhux li jimta

Qabel ma mort għal din l-intervista kont naf ukoll li xogħol bħal tiegħu huwa uniku għar-raġuni li m'hawnx min jaħdmu hafna. Fil-fatt, konxja mill-fatt ukoll li kull biċċa xogħol tiegħu tkun originali fis-sens li fl-ebda knisja la reali u lanqas minjatura ma jkun hawn l-istess. B'hekk ridt inkun naf minn fejn jiġu l-ideat originali tiegħu għal kull disinn li johloq. "Tispira ruhek minn diversi artisti u disinjaturi li hadmu hafna xogħol tal-arti ta' livell għoli. Meta insiefer u nidhol f'mużewijiet li jesibixxu arti ekleżjastika niehu hafna ritratti għall-ideat u anke meta nkun f'xi knisja Malta. Ideat bilfors tiehu għaliex dawn jgħinuk tiskopri metodi godda u ideat godda u kbar. Meta nkun barra minn Malta ninnota wkoll kemm huwa differenti it-tip ta' armar li għandna ahna fil-knejjes tagħna kkumparat ma' dak ta' barra. Filwaqt li barra minn Malta, fosthom insemi Ruma fejn hemmhekk insibu l-epitomija tal-arti li wiehed jista' jara, ninnota li jkun hemm biss apparat wiehed tal-festa b'gandlieri tal-fidda sbieħ u xi ventartal tal-fidda, u iehor għal kuljum u l-istorja tiegħi hemm, Malta nsibu knejjes fejn kull festa jkollha apparat t'armar differenti għaliha għall-knisja kollha. Hemm nikkonferma kemm il-knejjes tagħna huma tassew rikki f'dik li hija arti. Anke l-istil ta' dak li nsibu barra minn Malta huwa differenti

għal dak li mdorrijin bih hawn. Iżda xorta tispira ruhek minn xogħol ta' tant artisti kbar fosthom dawk li semmejt iktar 'il fuq. Qatt mhu se nkun huma u f'ċertu sens lanqas irrid li nkun. Inutli jien nagħmel ventartal pereżempju bħalma kien jagħmel Abraham Gatt għaliex nistax naqbad u nagħmel replika tiegħu mill-ewwel u ma niddisinja xejn. L-artist veru huwa li johloq hu u mhux li jimta! Haġa li jekk ma toqgħodx attent jien stess l-ewwel wiehed kemm-il darba ninqabad fiha. Nemmen li l-artist veru hu dak li jaqbad dak kollu li ġie qablu, jistudjah sew imbagħad jagħmel xi haġa li tkun differenti u originali bil-hsibijiet tiegħu ispirata minn dawk ta' qablu u konformi ma' dak li ahna mdorrijin naraw. Dak hu li nipprova nagħmel jien bil-limitazzjonijiet kollha tiegħi," spjegali sew Gabriel.

Mistoqsi x'tip ta' materjal juza sabiex jaħdem il-minjaturi tiegħu, Gabriel wegibni: "Nuża diversi tipi ta' materjali fosthom tafal, injam, ġibs u induratura, iżda naħseb l-iktar li għamilt suċċess fih kien il-metall għaliex huwa xogħol uniku. Bla dubju, il-punt tat-tluq ikun disinn tajjeb mhux iffultat li ma tifhem xejn. Għaliex hawn wiehed irid iżomm f'moħhu li xoghli huwa f'minjatura u għalhekk irrid noqgħod iktar attent biex id-disinn ikun wiehed spjegat u pulit mingħajr gegwiġi zejda u affarjiet li jtelu milli jtgawda d-disinn. Għalkemm xoghli s'issa ma jinsabx fil-knejjes veru, imma xorta jinsab f'minjaturi tal-knejjes veru u għalhekk xorta rrid nirrispetta l-idea ta' knisja u r-rispett li l-armar u t-tizjin mhuwiex il-punt ta' attenzjoni prinċipali tal-knisja, iżda qiegħed hemm biss biex iżejjen fil-każ tiegħi l-mudell tal-knisja. L-iktar li niġi mqabbad naħdem huma affarjiet fil-metall għaliex huwa xogħol uniku li nagħmel jien, biss għal kuntrarju ta' xogħol iehor li jagħmlu diversi artisti oħra fejn jidhlu statwi u affarjiet relatati li b'xorti tajba nsibu numru ta' artisti li jagħmlu xogħol ta' dak it-tip. Il-gost tiegħi hu meta ġieli mmur nara xi mudell ta' knisja ta' xi hadd u nara xoghli armat b'għozza u apprezzat għaliex hemm niehu sodisfazzjon għaliex ngħid sinjal li dak li hloq jien intgħoġob u jinsab indukrat b'għozza minn dawk li ordnawh."

#### Bl-arti tiegħu jipprova jagħti kontribut fil-qasam artistiku Malti

Ridt inkun naf, apparti bħala passatemp, jekk qatt jikkunsidrax li jiehu l-arti bħala x-xogħol prinċipali tiegħu. "Kieku l-introjt finanzjarju jirrendi biżżejjed bla dubju mmur full-time fuq dan ix-xogħol,

li mhix part-time job biss, imma kwazi kwazi full-time, għaliex prattikament hafna mill-hin tal-gurnata tiegħi nkun naħseb jew fuq xi disinn jew fuq xi biċċa muzika li nkun qed naħdem jew ser naħdem fuqha għaliex barra dan l-interess tal-arti jien ukoll nikkomponi xi muzika li tindaqq fil-knejjes fosthom dik ta' Santu Wistin tal-Belt Valletta fejn tagħha jien direttur muzikali. Nixtieq li xi darba ovvjament nasal lil l-arti tkun il-hobza tal-għajxien tiegħi, iżda dak iż-żmien għaliex le forsi għad jasal ukoll. Nemmen li l-isbah xogħol li jista' jkollu hu li l-passatemp li dejjem għoġbok ikun l-għajxien tiegħek, iżda dan sfortunatament mhux dejjem jista' jkun possibbli."

Fl-aħħar nett Gabriel għadda messaggġ lill-qarrejja ta' din il-gazzetta. "Il-messaggġ tiegħi l-ewwel nett li nringrazzjalilek ta' din l-intervista u l-interess li wrejtu f'xoghli. Nringrazzja wkoll lil dawk kollha li xi darba jew għad naħdmilhom xi artifatt għall-minjatura tagħhom u ta' dan ngħidilhom grazzi tal-fiduċja kontinwa f'dak li nagħmel u fl-arti li nohloq.

F'dawn l-aħħar snin qegħdin naraw zieda ta' delettanti ta' dawn l-affarjiet. Illum il-gurnata kkumparat ma' qabel, in-nies saru jfittxu l-għajn għad-dettall u l-finezza, iktar milli d-dilettantizmu li konna mdorrijin bih. Dan jimlieni b'kuraggġ biex inkompli naħdem xogħol ta' livell għoli u serjetà. Nixtieq biss iżda, li l-idea zbaljata li dan id-delizzju jtgħies bħala loġhob tingata'. Nies bhali li naħdmu u dejjem nistudjaw kif nistgħu ntejbu l-arti tagħna, ma niproduċux affarjiet tal-loġhob, iżda affarjiet tal-arti li għandhom ikun apprezzati kif nemmen li minn hafna huma diġà. Fl-aħħar u mhux l-inqas inħossni kburi li f'din l-età żagħżuġha diġà rnexxieli nibni isem tajjeb u nkompli nikber bħala artist, kif dejjem xtaqt minn età żgħira. Niehu gost li bl-arti tiegħi nagħti kontribut fil-qasam artistiku Malti. Il-holma tiegħi hija li l-arti tiegħi tibqa' hajja u apprezzata, anke meta jgħaddi iż-żmien u tibqa' tigi mfitxija minn kull min japprezza dawn l-affarjiet," temm jgħidli Gabriel.



Mario Forcell